

**ФЕДЕРАЦИЈА НА ГИМНАСТИЧКИ СПОРТОВИ НА
РЕПУБЛИКА МАКЕДОНИЈА**



С Т А Т У Т

БИТОЛА, 2005 ГОДИНА

Врз основа на член 5, 20, 72 и 76 од Законот за здруженијата на граѓани и фондацииите ("Службен весник на Република Македонија" бр. 31 од 2 јули 1998 година), член 10, 14 и 82 од Законот за спорт ("Службен весник на Република Македонија" број 29/2002) и член 19 од Законот за изменување и дополнување на законот за спорт ("Службен весник на РМ" број 66/2004 година), согласно член 95, став 3 од Статутот на Федерацијата на гимнастичките спортови на Република Македонија (Пречистен текст), Собранието на Федерацијата на гимнастичките спортови на Република Македонија, на седницата одржана на ден 18.03.2005 година, донесе

СТАТУТ

НА ФЕДЕРАЦИЈАТА НА ГИМНАСТИЧКИ СПОРТОВИ НА РЕПУБЛИКА МАКЕДОНИЈА

1. ОСНОВНИ ОДРЕДБИ

Член 1

Федерацијата на гимнастички спортови на Република Македонија, (во натамошниот текст: Федерацијата) е спортско здржение настанато со доброволно здружување на клубовите/друштвата за гимнастички спортови во Република Македонија, заради реализирање на утврдена програма за развој, поттикнување и унапредување на гимнастиката и гимнастичките спортови, усогласување и координирање на програмските активности на здружените клубови/друштва, организирање и спроведување на систем на натпревари, унапредување на стручната работа на тренерите и гимнастичките судии, со цел во гимнастиката и гимнастичките спортови да се оствари општествениот интерес во постигнување врвни спортски резултати, како и да се задоволат основните интереси и потреби во оваа спортска област, на учесниците (граѓаните) од сите возрасти во Република Македонија.

Член 2

Федерацијата своите цели и задачи ќе ги остварува во согласност со Уставот на Република Македонија, Законите, Меѓународните правила и начела на ФИГ и УЕГ, Законот за спорт, Статутот на Федерацијата и општите и други акти што ќе ги донесе таа.

Член 3

Името на Федерацијата е: ФЕДЕРАЦИЈА НА ГИМНАСТИЧКИТЕ СПОРТОВИ НА РЕПУБЛИКА МАКЕДОНИЈА. Скратен назив е ФГСРМ.

Член 4

Седиштето на Федерацијата е во Битола на улица "Партизанска" број 25.

Заради поефикасно и поекономично работење и раководење Федерацијата, може да има седиште и во друг град на РМ, за што одлука донесува Собранието на Федерацијата.

Федерацијата се организира и делува на подрачјето на целата територија на Република Македонија, а соработува и со меѓународни спортски институции и асоцијации.

Член 5

Федерацијата е правно лице.

Федерацијата има своја жиро сметка.

Федерацијата има печат и штембил.

Печатот има тркалезен облик со следниот текст:

Федерација на гимнастичките спортови на Република Македонија, а во средината се наоѓа знакот на Федерацијата.

Штембилот има правоаголен облик со следниот текст:

*Федерација на гимнастичките
спортови на Република Македонија,
број _____, _____,
/дата и година/
Битола*

Член 6

Федерацијата има знаме. Знамето на Федерацијата е со големина 0.6 x 1 м², со црвена основа на кое од едната страна се наоѓа знакот на Федерацијата, со натпис „Федерација на гимнастичките спортови на Република Македонија“, а од другата страна знамето на Република Македонија.

Федерацијата има знак (амблем). Знак на Федерацијата е уметничка поза на гимнастичар во став на гимнастичка вага.

Федерацијата има своја web страна: www.fgsm.com.mk.

Член 7

Федерацијата се здружува и е член на Македонскиот олимписки комитет (МОК), Интернационалната гимнастичка федерација (ФИГ), Европската гимнастичка унија (ЕУГ), како и на останатите меѓународни институции и асоцијации во областа на гимнастиката и гимнастичките спортови и пред наведените институции ги претставува и застапува и спортските клубови членки на Федерацијата.

Федерацијата делува и работи според правилата и начелата на ФИГ и ЕУГ.

Спортските клубови членки на Федерацијата можат да соработуваат со соодветни спортски клубови од други држави само доколку тие држави се членки на ФИГ или ЕУГ или друга меѓународна асоцијација во која Федерацијата членува или со која има потпишано билатерална спогодба за соработка. За соработката спортскиот клуб ја известува Федерацијата.

Федерацијата може да соработува и со други институции во областа на спортот во земјата и во странство.

Член 8

Федерацијата ја претставува и застапува Претседателот на Федерацијата. Во случај на отсутност на Претседателот на Федерацијата, Федерацијата ја претставува Потпретседателот или член на Извршниот одбор кој ќе го определи Претседателот.

Претседателот на Федерацијата може за точно определени правни дејствија да ополномошти лице кое ќе ја застапува Федерацијата.

Член 9

Работата на Федерацијата се заснова на начелото на јавност во работењето.

Јавноста на работата на Федерацијата се остварува преку:

- поднесување на извештаи и меѓусебно информирање за сите битни прашања од работата на органите и телата на Федерацијата, на седниците и состаноците кои се отворени и достапни за присуство на јавноста;

- доставување и овозможување увид на членовите на Федерацијата и на другите службени лица во извештаите и програмите на работа, изворите на приходи, нивно стекнување и трошење, материјално-финансиско работење и друго;

- информирање преку електронски медиуми и други гласила; билтени, стручни списанија, дневен печат, радио, телевизија и на друг начин за работата на Федерацијата.

II ЦЕЛИ И ЗАДАЧИ НА ФЕДЕРАЦИЈАТА И НАЧИНОТ НА НИВНОТО ОСТВАРУВАЊЕ

Член 10

Основни цели на Федерацијата се:

- масовен развој на гимнастиката и гимнастичките спортови;
- постигнување на високи спортски резултати на национално и меѓународно ниво со учество во националниот систем на натпревари и на балкански, европски и светски првенства, олимпијади и други меѓународни натпревари;

- популаризација на гимнастиката и гимнастичките спортови помеѓу сите слоеви на населението во РМ;

- развој на научно-истражувачката и стручната работа поврзана со гимнастиката;

- создавање на контакти помеѓу здруженија и асоцијации во областа на гимнастиката;

- борба против сите видови на допинг;

- реализирање и остварување на најразлични програмски содржини во областа на гимнастиката што придонесуваат за одржување и подобрување на здравјето, спречување и отклонување на функционалниот степен на деформитети кај децата (корективна гимнастика), создавање на позитивни навики за продолжување на животот со содржајно користење на слободното време, преку форми на гимнастички и спортско-рекреативни активности, создавање на позитивни навики за бавење со спорт и воспитување и изградување на примерни спортисти и личности.

Член 11

Целите утврдени во член 10 на овој Статут, Федерацијата ќе ги остварува преку:

- машка спортска гимнастика;
- женска спортска гимнастика;
- ритмичка гимнастика;
- спортска акробатика;
- трамплин;
- спортски аеробик;
- спорт за сите, преку рекреативни форми;
- базна гимнастика за детски категории и
- корективна гимнастика.

За реализирање на наведените форми Федерацијата има задача да презема мерки и активности:

- за постигнување на врвни резултати во сите гимнастички спортови, со посебен интерес на спортската и ритмичката гимнастика;
- да организира и реализира национален систем на натпревари;
- да организира и реализира меѓународни натпревари во РМ;
- да учествува на меѓународни натпревари на репрезентации и клупски, а особено на олимпијади, балкански, европски и светски првенства во спортска и ритмичка гимнастика;
- ги составува (и се грижи) за државните репрезентации во спортска гимнастика;
- за подигање на нивото на наставно-тренажниот и воспитен процес, применувајќи ги новите научни и искуствени достигнувања на спортската гимнастика во светот;
- за едукација на тренерите и судиите со организирање на семинари за нови сознанија и за проверка на знаењето што ќе го вршат домашни и странски експерти по облиците наведени во став 1 на овој член;
- за одржување на постојана соработка и комуникација со МОК, ФИГ и ЕУГ, како и со други федерации и асоцијации од областа на гимнастиката;
- да изготвува и донесува заеднички концепти, програми, пропозиции и вежби за спортовите наведени во став 1 на овој член, како и календар на натпревари на државно ниво и за учествата на меѓународните натпревари и првенства;
- да остварува издавачка дејност заради популаризација на гимнастичките спортови, на клубовите односно друштвата и на гимнастичарките и гимнастичарите, за третирање на актуелните проблеми во гимнастиката и пошироко во областа на спортот;
- да обезбеди јавност во работата на органите на Федерацијата и на нејзините членови;
- за санкционирање на спортистите и надлежните лица доколку дозволиле употреба на средства за допинг при тренирање и натпревари;
- за помагање и за подобрување на условите за работа на клубовите-друштвата;
- да организира летни и зимски подготовки на напредните гимнастичари/ки со ангажирање на најдобрите домашни и странски познати тренери;
- да помага во организирање на спортски школи.

Член 12

За остварување на своите цели, задачи и програмски активности Федерацијата остварува соработка со предучилишните, училишните и здравствените организации, односно установи, други здруженија на граѓани во областа на спортот, социјално-хуманитарни, високо-образовни или стручни организации, субјектите во стопанството, хотелско-угостителските и туристичките претпријатија и други правни лица кои имаат интерес да се вклучат во програмските активности на Федерацијата или да реализираат заеднички програми и акции со Федерацијата.

Член 13

За развој на гимнастиката и гимнастичките спортови и постигнување на врвни спортски резултати во оваа област, Федерацијата изготвува посебна програма заснована на научни и стручни принципи во кои се содржани: машка и женска спортска гимнастика, ритмичко-спортска гимнастика, акробатика и други гимнастички потсистеми.

Член 14

Федерацијата својата активност ја остварува преку научно засновани долгорочни, среднорочни и годишни програми, кои се објективно мерливи, чии основни елементи се: разновидност на формите, содржините и методите, прилагоденост на потребите и интересите на населението од сите возрасти, современост на начинот на кој се пропагираат, организираат и реализираат, усогласени со објективните материјални и други можности на членството и граѓаните.

Во изготвувањето на програмите од Став 1 на овој член, Федерацијата може да ангажира и странски експерти за гимнастичките спортови.

III ОСНОВНИ ОРГАНИЗАЦИИ

Член 15

Основна организација за гимнастика и гимнастички спортови е клубот за гимнастика и гимнастички спортови (во натамошниот текст Клубот).

Клубот може да се формира доколку се исполнети потребните услови и стандарди пропишани со закон и подзаконски акти (стручен кадар, објекти, справи, реквизити и друго).

Клубот не може да работи и да остварува дејност во гимнастиката и гимнастичките спортови пред да се утврди исполнетоста на условите за остварување и вршење на целите од страна на надлежниот орган на државната управа за спорт.

Во рамките на клубот, како облици на дејствување можат да се формираат разни внатрешни организациони единици (секции, спортски школи за одредени сегменти на гимнастиката и гимнастичките спортови и слични форми и облици на дејствување).

Член 16

Стручни кадри кои можат да вршат дејност спорт во областа на гимнастичките спортови, согласно Законот за спорт, се лица кои имаат завршено најмалку више образование во областа на спортот.

Член 17

На стручните кадри во областа на гимнастичките спортови кои го водат спортскиот тренинг и натпреварувањата, клубовите/друштвата и други правни лица должни се да им овозможат перманентно стручно усовршување.

Програмите за стручно усовршување ги утврдува и спроведува Федерацијата.

Член 18

Стручно лице - странец, може да води спортски тренинг и натпревари во највисокиот степен на натпревари доколку ги исполнува условите утврдени со Законот за спорт и со друг закон.

Член 19

Клубот е правно лице.

Клубот има своја жиро сметка, печат и штембил.

Член 20

Спортски клуб, како правно лице регистрирано како здружение на граѓани, може да основа друштво со ограничена одговорност или акционерско друштво, за вршење дејност спорт за остварување на неговите цели, интереси и активности, како и за финансирање на неговите функции утврдени со статутот.

Член 21

Спортски клуб, регистриран како здружение на граѓани може да престане со работа како здружение на граѓани и да се регистрира како трговско друштво за вршење дејност спорт.

Член 22

Одлука за престанок на спортски клуб, како здружение на граѓани, заради основање на спортски клуб како трговски друштво, согласно со член 8 од Законот за спорт, носи Собранието на спортскиот клуб со двотретинско мнозинство од вкупниот број членови на Собранието.

Кон одлуката задолжително се приложува:

- акт за регулирање на правата и обврските на спортистите кои се членови на спортскиот клуб;

- извештај за извршена ревизија на годишната пресметка од овластена институција;

- извештај на овластен проценувач за проценетата вредност на клубот;

- податоци и докази за правото на сопственост, располагање, користење и управување со недвижности и

- преглед на заинтересирани правни и физички лица кои ќе се јават за основачи на спортскиот клуб како трговско друштво со предлог на програма за заинтересираните основачи.

Во постапката за регистрација на спортскиот клуб од здружение на граѓани во трговско друштво се применуваат одредбите од Законот за трговските друштва.

Трговското друштво кое настанало со регистрирање од спортско здружение на граѓани во трговско друштво ги презема правата и обврските на спортското здружение и го задржува неговиот континуитет на остварените резултати (остварениот пласман, рангот и статусот во системот на натпревари) во рамките на Федерацијата, на спортскиот клуб кој се регистрирал како трговско друштво, независно дали го задржува или го менува името.

Федерацијата му го признава континуитетот на остварениот резултат на трговското друштво кое настанало со регистрирање од спортско здружение на граѓани во трговско друштво чиј правен наследник е.

Објектите за спорт и инвентарот кои се сопственост на државата или единиците на локалната самоуправа не можат да се вклучат во имотот на трговското друштво со регистрирање од спортско здружение на граѓани во трговско друштво.

Член 23

Заради заедничко унапредување на работата и активностите, усогласување, реализирање и целосно спроведување на програмските активности, унапредување на стручната работа, стучно оспособување и усовршување на кадрите, поголема рационалност, функционалност и заштита на објектите, како и остварување на други прашања од заеднички интерес, клубот може да се здружи во Федерацијата на гимнастички спортови на Република Македонија, за што одлука донесува Извршниот одбор на Клубот.

Клубот може да се здружи и да основа општински, односно градски сојуз за гимнастички спортови, доколку на територијата на општината, односно градот има најмалку три клуба за гимнастички спортови кои се регистрирани како правни лица.

Член 24

Поблиски одредби за начинот на организирањето, здружувањето и работата на Клубот се утврдуваат во Статутот на Клубот.

IV ЧЛЕНСТВО И ПРАВА И ДОЛЖНОСТИ НА ЧЛЕНОВИТЕ НА ФЕДЕРАЦИЈАТА

Член 25

Членството во Федерацијата е доброволно.

Член на Федерацијата може да биде секој клуб за гимнастички спортови кој го прифаќа Статутот на Федерацијата и плаќа соодветна членарина.

Примањето на нови членови во Федерацијата се врши врз основа на писмено барање до Извршниот одбор на Федерацијата. Извршниот одбор по поднесеното барање се произнесува со решение. Извршниот одбор примените членови во Федерацијата ги предлага за одобрување од Собранието.

Доколку Извршниот одбор донесе решение со кое се одбива барањето за прием во членство на Федерацијата, клубот кој поднел барање за членство, има право на жалба во рок од 30 дена, од денот на приемот на решението, до

Собранието на Федерацијата. Одлуката на Собранието по жалбата е конечна и против истата може да се бара судска заштита.

Членството се запишува во регистрационата книга на членови Федерацијата, која се ажурира еднаш годишно. За членството на клубовите им се издаваат и членски карти.

Член 26

Членовите на Федерацијата имаат право:

- да учествуваат во работата и одлучувањето на Собранието, со право на еден глас;
- со свои претставници да учествуваат во работата и одлучувањето на Извршниот одбор, Одборот за контрола и останатите органи и тела на Федерацијата кои ќе бидат избрани во наведените органи на Федерацијата.
- да учествуваат во доставување иницијативи и изготвување на програмските насоки и соодветните програми;
- да се користат со резултатите од целокупната дејност на Федерацијата;
- да се вклучени во системот на информирање;
- доброволно да го напуштат членството во Федерацијата;

Член 27

Членовите на Федерацијата се должни:

- да го почитуваат Статутот на Федерацијата и одлуките и решенијата донесени од органите и телата на Федерацијата;
- редовно да ја плаќаат членарината и други придонеси во рок и износ определен од Извршниот одбор на Федерацијата;
- да се залагаат за остварување на целите и задачите од член 10 и 11 од овој Статут и да учествува во реализирање на програмските содржини, активности и акции;
- да придонесуваат за омасовување и афирмација на гимнастиката и за стручно издигнување на тренерскиот кадар и за подобрување на методите за работа;
- да го спроведуваат тренажниот процес;
- да учествуваат на натпреварите што ги организира Федерацијата и
- да присуствува на состаноците на органите и телата на Федерацијата;
- да го почитуваат и да не го нарушваат угледот на Федерацијата, на неговите членови и органите на управување на Федерацијата;
- да го чуваат имотот и опремата на Федерацијата со должно внимание;
- да не ја користат, на каков и да е начин, Федерацијата за цели што се спротивни на Статутот на Федерацијата.

Член 28

Членството во Федерацијата престанува:

- по сопствена желба, со самостојно истапување;
- со престанување на гимнастичкиот клуб како правно лице;
- со исклучување

Член 29

Член на Федерацијата се исклучува од членство кога:

- не се придржува на Статутот или другите акти на Федерацијата;
- не плаќа членарина и други надоместоци повеќе од три години
- со непридржување кон Член 2 од Статутот, или на друг начин го нарушува угледот на Федерацијата
- со своите активности го попречува постигнувањето на целите на Федерацијата;
- од неоправдани причини не води тренажен процес повеќе од 12 месеци.

Член 30

Извршниот одбор на Федерацијата на предлог на претседателот на Федерацијата или дисциплинската комисија може да одлучи времено да ја суспендира членката на Федерацијата доколку:

- ги крши Статутот или другите акти на Федерацијата;
- доцни со плаќање на членарината и други надоместоци подолго од една година

Суспендираната членка на Федерацијата за времето на суспензија:

- не може да учествува на натпреварите кои ги организира Федерацијата;
- нема право да учествува и да гласа на Собранието на Федерацијата.

Суспензијата на членката, која е суспендирана од финансиски причини, трае до поравнување на сите финансиски обврски.

Членката на Федерацијата, која е времено суспендирана, може да се жали до Извршниот одбор, кој по жалбата мора да одлучи на својата прва седница, но најдоцна два месеци од денот на доставување на жалбата. Против одлуката на Извршниот одбор, со која се потврдува времената суспензија, може да се изјави жалба до Собранието на Федерацијата, доколку не е поведена дисциплинска постапка.

Во случај кога е поведена дисциплинска постапка, спроведувањето на постапката се одвива во согласност со Дисциплинскиот правилник.

Член 31

Собранието на Федерацијата одлучува за конечно исклучување на членката од членство во Федерацијата, врз основа на жалба против одлуката на Извршниот одбор со која ја потврдил времената суспензија.

Доколку членката на Федерацијата не поднесе жалба против одлуката на Извршниот одбор за времената суспензија и во рок од 30 дена по донесувањето на одлуката на Извршниот одбор не ги измири обврските наведени од член 27, став 1, алинеј 2, Извршниот одбор на Федерацијата мора да достави до Собранието на Федерацијата предлог за конечно исклучување од членство на таа членка. За поднесениот предлог Извршниот одбор, во рок од 15 дена, ќе ја извести и ќе ја повика членката, да достави писмено образложение за одбрана на своите права.

Собранието на Федерацијата при одлучувањето за конечно исклучување на членката од членство во Федерацијата, спроведува постапка во која утврдува дали членката ги прекршила одредбите од член 27 од овој Статут. Одлуката на Собранието за исклучување е важечка доколку на собранието биле присутни повеќе од половината од членките со право на глас и за одлуката гласале 2/3 од присутните членови на Собранието. Одлуката на Собранието е конечна, а против истата може да се бара судска заштита.

Член 32

Кршењето на правилата на Федерацијата од страна на физичките лица, како и на членките на Федерацијата, се уредува со Дисциплинскиот правилник.

V УПРАВУВАЊЕ СО ФЕДЕРАЦИЈАТА

Член 33

Клубовите (Друштвата), врз основа на своето членство во Федерацијата, учествуваат во управувањето со Федерацијата, преку свој претставник избран во органите на Федерацијата.

Член 34

Претставникот на Клубовите во Федерацијата има право и обврски:

- да бира и биде биран во органите на Федерацијата;
- да предлага решавање на прашања од заеднички интерес за членовите;
- да работи на развивање и унапредување на општествените и другите активности кои произлегуваат од Законот за спорт, Статутот, од програмските цели и задачи и од усвоените одлуки и заклучоци;
- да ги спроведува во целост одредбите од Законот, овој Статут и програмските активности;
- да ги застапува интересите и ставовите на Клубот и Федеарцијата;
- да бара стручна и друга помош од областа на облиците на активности во гимнастиката, гимнастичките спортови и спортската рекреација наведени во член 11 од овој Статут.
- редовно да го известува Клубот чиј претсавник е за работата на органите и телата на Федерацијата.

VI ОРГАНИ НА ФЕДЕРАЦИЈАТА

Член 35

Органи на Федерацијата се:

1. Собрание
2. Извршен одбор
3. Одбор за контрола
4. Технички комитет/и
5. Дисциплинска комисија

1. СОБРАНИЕ

Член 36

Собранието е највисок орган на Федерацијата.

Собранието го сочинуваат по два претставници на Клубовите/Друштвата и тоа: Претседателот на Клубот/Друштвото и по еден член од Извршниот одбор на Клубот/Друштвото

Мандатот на членовите на Собранието изнесува четири години.

Собранието избира Претседател на Собранието од редот на претседателите на Клубовите.

Претседателот на Собранието, истовремено е и Претседател на Извршниот одбор и Претседател на Федерацијата.

Собранието избира и Потпретседател на Собранието.

На Собранието можат да се повикуваат и да присуствуваат, без право на одлучување и: претставници на органите на државната управа надлежни за работите во областа на спортот, претставници на МОК и на други спортски федерации и здруженија (асоцијации) од областа на спортот, поранешни афирмирани членови на Федерацијата и клубовите за гимнастички спортови и други субјекти заинтересирани за унапредување и развој на програмските активности што ги спроведува Федерацијата.

Членовите на Собранието на Федерацијата за својата работа одговараат пред членовите на Клубовите и пред Собранието на Федерацијата.

Член 37

Членовите на Собранието, во работата на Собранието на Федерацијата учествуваат лично.

Член 38

Редовно собрание се одржува најмалку еднаш годишно, по правило во месец јануари, а вонредно собрание по потреба.

Изборно собрание се одржува секоја четврта година.

Член 39

Собранието го свикува Претседателот на Федерацијата.

Собранието може вонредно да се свика и по барање на:

- Извршниот одбор на Федерацијата;
- најмалку една петтина од вкупниот број на Клубовите;
- Одборот за контрола;

Предлогот за свикување на вонредно собрание се доставува во писмена форма до Претседателот на Федерацијата. Во предлогот треба да се предложи и наведе дневен ред со соодветно образложение, да се достават соодветни материјали како и да биде потпишан од предлагачите од став 2 од овој член.

Претседателот е должен да свика вонредно собрание, доколку предлогот за свикување е уреден и потпишан од потребниот број предлагачи предвиден во став 2 од овој член, најдоцна во рок од 14 дена од денот на приемот на предлогот од став 3 на овој член.

Ако предлогот е уреден, а Претседателот на Федерацијата во рок од претходниот став не свика вонредно собрание, тоа можат да го сторат предлагачите од став 2 на овој член.

Трошоците за свикување на вонредното собрание ги сносат свикувачите.

Член 40

Покана со предложен дневен ред и материјалот по истиот им се доставува на членовите на Собранието, во писмена форма, најмалку 7 дена пред одржување на Собранието.

Во исклучително итни случаи материјалот за седница на Собранието може да се достави и во пократок рок од рокот утврден во став 1 од овој член.

Член 41

Собранието може да се одржи и полноважно да одлучува ако се присутни мнозинството од вкупниот број членови на Собранието.

Ако во закажаното време не е присутен потребен број на членови на Собранието, Собранието се одлага за еден час. Ако и по еден час нема доволен број на членови на Собранието, Собранието се одлага најмалку за 5 дена.

Член 42

Одлуките на Собранието се сметаат дека се донесени ако за нив гласале повеќе од половината од присутните членови на Собранието.

За Статутот на Федерацијата одлуката се смета за донесена кога за неа гласале најмалку две третини од вкупниот број на присутни членови на Собранието.

За престанок со работа на Федерацијата и за спојување на Федерацијата со друга асоцијација одлуката се смета за донесена кога за неа гласале најмалку две третини од вкупниот број на членови на Собранието.

Член 43

Собранието:

- донесува Статутот на Федерацијата и негово изменување и дополнување;
- ја утврдува основната политика и правците на развој на гимнастиката и гимнастичките спортови во Република Македонија;
- донесува годишни, среднорочни и долгорочни програми за работа и развој;
- донесува годишен финансиски план на приходи и расходи на Федерацијата;
- ги разгледува и усвојува годишните и извештаите за мандатниот период за работата на Собранието, на Извршниот одбор и на Одборот за контрола;
- усвојува годишен финансиски извештај и завршна сметка;
- одлучува за статусот и користењето на имотот на Федерацијата;
- избира Претседател и Потпретседател на Федерацијата;
- избира и разрешува членови на Одборот за контрола и на Дисциплинската комисија;
- избира и разрешува Претседател на Техничкиот комитет
- презема мерки и активности за отстранување на нестандартното и незаконитото работење на органите на Федерацијата констатирани од Одборот за контрола и други надлежни органи;
- донесува правилник за критериумите за доделување признанија и награди на членови на Федерацијата и на други правни и физички лица, кои со своето ангажирање и придонес помогнале за развојот и афирмацијата на гимнастичките спортови;
- одлучува за прогласување почесни членови на Федерацијата;
- донесува деловник за работа на Собранието;

-донесува одлука за престанок на Федерацијата со дветретинско мнозинство;

- расправа за постигнати резултати и проблеми во работата и состојбата во клубовите, по сопствена иницијатива или барање на клубовите и дава насоки за натамошното работење;

- одлучува за здружување со други федерации и асоцијации во земјата и странство од областа на гимнастичките спортови и на спортот, воопшто;

- одлучува за други прашања за кои Собранието ќе одлучи да расправа, а се однесуваат на остварување на функциите на Федерацијата.

Член 44

На Собранието се одлучува со јавно гласање.

Секој член на Собранието има право на еден глас.

2. ИЗВРШЕН ОДБОР

Член 45

Извршниот одбор е извршен орган на Собранието на Федерацијата.

Извршниот одбор го сочинуваат Претседателите на сите Клубови и Претседателот на Техничките Комитети по функција.

Без оправдано отсуство на две седници на Извршниот одбор, следи исклучување од Извршниот одбор.

Мандатот на членовите на Извршниот одбор трае четири години, со можност на повторен избор.

Членовите на Извршниот одбор се рамноправни во своите права, обврски и одговорности во работењето на Извршниот одбор, согласно одредбите од овој Статут.

За својата работа Извршниот одбор на Федерацијата е одговоре пред Собранието на Федерацијата.

Член 46

Извршниот одбор работи на седници.

Извршниот одбор се состанува по потреба, а најмалку еднаш во четири месеци.

Член 47

Извршниот одбор може полноважно да одлучува ако на седницата присуствуваат најмалку половина од вкупниот број на членови на Извршниот одбор.

Одлуките на Извршниот одбор се сметаат за донесени ако за нив гласале повеќе од вкупниот број присутни членови на Извршниот одбор.

Член 48

Извршниот одбор ги врши следниве работи:

- се грижи, придонесува и презема активности и мерки за реализација на целите и задачите утврдени во чле 10 и 11 од овој Статут, среднорочните, долгорочните и годишните програми за работа на Федерацијата, како и на одлуките и заклучоците што ги донело Собранието;

- ги изготвува и предлага финансискиот план и завршната и периодичните сметки за работа на Федерацијата;

- ја реализира годишна програма за работа на Федерацијата;
- предлага измени и дополнувања на Статутот на Федерацијата и дава толкување на неговите одредби, помеѓу две Собранија;
- донесува соодветни правилници и други општи акти со кои се регулира работата на Федерацијата од надлежноста на Извршниот одбор, како за условите и начините на користењето на имотот на Федерацијата;
- одлучува за прифаќање и склучување на спогодби и договори;
- подготвува материјали за работата на Собранието, свикува седници на Собранието и му поднесува извештај за својата работа во календарската година и за мандатниот период;
- одлучува за висината на членарината и другите придонеси што треба да ја платат членовите и другите корисници за користење на услугите и имотот на Федерацијата;
- формира свои работни тела и служби или именува одговорни лица за поквалитетно, поуспешно и поефикасно остварување на својата функција и работа и на работата на Федерацијата во целина;
- ги разгледува програмите и извештаите за работа на своите тела и субјектите од предходната алинеа од овој член, како и на органите и телата од член 57 и презема активности и мерки за нивно успешно остварување и за подобрување на состојбите;
- одлучува за доделување на награди, благодарници и јавни признанија на заслужни членови и на Клубовите и изготвува предлози за почесни членови на Федерацијата;
- одлучува за вкупното управување и користење на имотот на Федерацијата;
- се грижи за обезбедување на услови, материјално-финансиски средства и други претпоставки за остварување на: целите и задачите од член 10 и 11, активноста на Федерацијата и одлучува за намената на горенаведените средства.
- остварува разни форми на маркетинг преку активностите на Федерацијата;
- се грижи за доследно спроведување на законите и одредбите на овој Статут;
- се грижи за обезбедување на можностите за стручно усовршување и оспособување на стручните кадри од Републиката;
- се грижи за пропагирање и афирмација на активностите на Федерацијата;
- организира самостојно или заедно со други чинители и субјекти советувања, семинари, испити и други форми на унапредување на работата и подигање на стручното ниво на раководните и стручните кадри;
- ги избира членовите на техничките комитети на предлог на претседателот на техничкиот комитет;
- донесува правилници и други акти со кои се регулира организацијата и систематизацијата на работите во Стручната служба, начинот на нивното наградување, права и одговорности и други прашања;
- именува и разрешува секретар на Федерацијата;
- донесува одлука за основање трговско друштво;
- пропишува единствена содржина и форма на членската книшка и другите видови книшки;
- одлучува за прием и суспензија од членството во Федерацијата;
- ја помага, усогласува и насочува работата на Клубовите;
- донесува одлуки за расходување и отуѓување на ситен инвентар и основни средства;
- го следи извршувањето и примената на одлуките од неговата надлежност;

-одлучува за кандидирање на Федерацијата за организатор на врвни меѓународни манифестации, натпревари и првенства од областа на гимнастичките спортови;

- организира и активно учествува во разни акции и манифестации;

- врши и други работи и одлучува и за други прашања кои се однесуваат на управувањето и работата на Федерацијата и на остварувањето на нејзината функција и активност.

Член 49

Доколку Извршниот одбор на Клубот донесе одлука спротивна на закон, одредбите од овој Статут и Статутот на Клубот, Извршниот одбор на Федерацијата, го известува Одборот за контрола и Собранието на Клубот да преземат соодветни мерки, за спречување и отстранување на штетни последици од спроведување на незаконитата или против статутарната одлука, а доколку не се преземат мерки, може да покрене постапка пред надлежните управни и судски органи, во рок од 8 дена од денот на донесувањето на одлуката.

Член 50

Извршниот одбор на Федерацијата, за поквалитетно, поуспешно и поефикасно остварување и реализација на своите работи, задачи и функција и на работата на Федерацијата, може да формира соодветни работни тела и служби или именува одговорни лица задолжени за определени прашања (маркетинг, пропаганда и афирмирање, издаваштво, информирање, компјутеризација и слично).

Надлежностите и задачите на телата и лицата од став 1 од овој член ги определува и утврдува Извршниот одбор на Федерацијата, а нивните права и обврски се уредуваат со општи акти и поединечни договори.

Член 51

Претседателот на Федерацијата:

- се грижи и е одговорен за законското работење на Федерацијата;

- ги свикува и претседава на седниците на Собранието и Извршниот одбор;

- донесува поединечни акти за правата и обврските на вработените во стручната служба на Федерацијата и одлучува за засновање и престанок на работен однос на вработените во Федерацијата, на предлог на Извршниот одбор;

- ги потпишува одлуките и другите акти што ќе ги донесе Собранието и Извршниот одбор на Федерацијата, потпишува и склучува договори (претходно прифатени од Извршниот одбор) за функционирање на Федерацијата;

- се грижи за доследно спроведување на програмите, заклучоците одлуките на Собранието и Извршниот одбор на Федерацијата и врши контрола на нивната реализација;

- врши и други работи што произлегуваат од природата на работењето на Собранието и Извршниот одбор на Федерацијата.

Претседателот на Федерацијата може да запре од извршување акт на Федерацијата, доколку не е во согласност со Уставот, или е во спротивност со Закон или со Статутот на Федерацијата, и во рок од 8 дена да покрене постапка пред надлежниот суд.

Член 52

Претседателот на Федерацијата ја претставува и застапува Федерацијата.

Во случај на спреченост или отсутност на Претседателот на Федерацијата, го заменува Потпретседателот или еден од членовите на Извршниот одбор кој што тој ќе го овласти, само во рамките на даденото овластување од Претседателот на Федерацијата.

Доколку Претседателот на Федерацијата биде отсутен или спречен да ја врши функцијата подолго од шест месеци или е неактивен во вршењето на својата функција, се избира нов Претседател на Федерацијата.

Претседателот на Федерацијата може да овласти со полномошно друго лице, што би ја застапувало Федерацијата, за одредени прашања, пред надлежните органи на државната управа, судови и други институции.

Претседателот на Федерацијата може да ги застапува Клубовите што се здружени во Федерацијата, пред надлежните судови, органи на државната управата и други институции доколку за тоа добие полномошно од соодветниот клуб.

За својата работа Претседателот на Федерацијата одговара пред Извршниот одбор и Собранието.

3. ОДБОР ЗА КОНТРОЛА

Член 53

Одборот за контрола (во натамошниот текст Одборот), има три члена, кои се бираат на Собрание.

Мандатот на членовите на Одборот трае 4 години.

На својата прва седница Одборот избира претседател на Одборот.

Членовите на Одборот не може да бидат едновремено и членови на органите и телата пропишани во овој Статут.

Член 54

Одборот врши контрола над:

- примената и спроведувањето на одредбите од Статутот на Федерацијата и други општи и поединечни акти на Собранието, Извршниот одбор и работните тела на Извршниот одбор на Федерацијата;

- користење на финансиските и материјалните средства како и на вкупниот имот кој ги користи и со кој управува Федерацијата;

- вкупната активност на Федерацијата од аспект на доследна примена на законите и другите прописи во неговата работа.

Член 55

Одборот има право и должност за констатираните неправилности да ги извести Собранието и Извршниот одбор на Федерацијата, како и да бара преземање на соодветни мерки.

Собранието, Извршниот одбор, Претседателот на Федерацијата и другите лица кои учествуваат во работата на Федерацијата, должни се на Одборот да му ја стават на увид сета документација која ја бара Одборот, и да му помогнат во вршење на контролата.

Член 56

Со работата на Одборот раководи Претседателот.

Одборот се состанува по потреба.

Одборот е должен повремено, а најмалку еднаш годишно да поднесе извештај за работата на Федерацијата.

Одборот за својата работа одговара пред Собранието.

4. ТЕХНИЧКИ КОМИТЕТ

Член 57

Согласно организационата структура на ФИГ во рамките на Федерацијата за секој сегмент од гимнастичките спортови (доколку се развиени во РМ) се формира технички комитет.

Техничкиот комитет/и е стручен орган на Федерацијата, сочинет врз принцип на стручност и компетентност.

Техничкиот комитет се состои од следните Технички комитети:

-Технички комитет за МСГ

-Технички комитет за ЖСГ

-Технички комитет за РГ и

-Технички комитет за масовни активности

Техничкиот комитет за МСГ е составен од 3 члена и тоа: Комесар за развој на МСГ, Комесар за судиски прашања за МСГ и Селектор за МСГ.

Техничкиот комитет за ЖСГ е составен од 3 члена и тоа: Комесар за развој на ЖСГ, Комесар за судиски прашања за ЖСГ и Селектор за ЖСГ.

Техничкиот комитет за РГ е составен од 3 члена и тоа: Комесар за развој на РГ, Комесар за судиски прашања за РГ и Селектор за РГ.

Техничкиот комитет за Масовни активности е составен од Комесар за масовни активности и други два члена.

Седниците на ТК ги свикува и со нив раководи Комесарот за соодветниот сегмент на гимнастичкиот спорт.

За прашања кои се од заеднички интерес во работата на Техничките комитети, се свикува заеднички состанок кој раководи Претседателот на Техничките комитети, кого го избира Собранието

Претседателот на Техничкиот комитет треба да е стручњак во областа на гимнастиката и гимнастичките спортови и да има завршено најмалку високо образование од областа на спортот.

Член 58

Седниците на техничкиот комитет ги свикува и со нив раководи претседателот на техничкиот комитет.

Техничкиот комитет е надлежен и одлучува особено за :

- утврдување на краткорочни, среднорочни и долгорочни програми за развој на гимнастиката и гимнастичките спортови во Република Македонија;

- утврдување на систем и календар на натпревари за сите категории на ниво на Републиката;

- утврдување на пропозиции, правила и критериуми за сите натпревари и манифестации што се организираат од страна на Федерацијата, вклучувајќи и утврдување на задолжителни вежби за соодветни возрасни категории;

- утврдување на нормативи и стандарди за потребните услови за формирање на друштво за гимнастички спортови и за исполнетоста на условите за вршење на дејноста во областа на гимнастиката и гимнастичките спортови;

- донесување на оперативни годишни програми, за реализирање на утврдените цели и задачи на Федерацијата, и за користење на имотот на

Федерацијата, во функција на развојот на гимнастиката и гимнастичките спортови;

- пратење и извршување на програмите од системот на натпреварите во Републиката, како и на меѓудржавните и меѓународните натпревари и манифестации;

- утврдување на правилници за судење за одделни сегменти од гимнастиката;

- утврдување на правилници за регистрација на: членовите, натпреварувачите, судиите, стручниот кадар, клубовите и слично;

- давање на организациона и стручна помош на Клубовите;

- донесување програми за едукација и обезбедување на стручни кадри (тренери, судии, демонстратори, аниматори и други) и за нивно перманентно оспособување и усовршување;

- организирање и спроведување на семинари, курсеви, испити за издигнување на тренерски и судиски кадар, обезбедување и спроведување на тренинзи и гимнастички кампови, ревијални и изборни настапи на напредни вежбачи и вежбачки;

- ги прати и проучува достигнувањата на врвната гимнастика, превзема мерки за унапредување и осовременување на методот на работа, соработува со заинтересираните субјекти за развој на гимнастиката и гимнастичките спортови и помага за основање на гимнастички секции и школи;

- изготвува програми со маркетиншка осмисленост на истите;

- избира и предлага претставници во стручните тела на Македонскиот олимписки комитет и во стручните тела на меѓународните асоцијации од областа на гимнастиката и гимнастичките спортови;

- му предлага на Извршниот одбор одговорни лица (комесари) за: одделни сегменти од гимнастиката и гимнастичките спортови, судиските прашања и слично, како и селектори и донесува правила за нивно работење;

- поднесува извештај за својата работа;

- врши и други работи што се однесуваат на стручната работа на Федерацијата;

Одредбите од член 44 од овој Статут соодветно се применуваат и при донесувањето на одлуки на техничкиот комитет.

Член 59

Одговорните комесари за одделни сегменти на гимнастичките спортови (машка спортска гимнастика, женска спортска гимнастика, ритмичко-спортска гимнастика, акробатика, судиски прашања за претходно наведените сегменти и други) се грижат за вкупниот развој и подем на соодветниот сегмент од гимнастичкиот спорт за кој е именуван и задолжен, а особено ги врши следниве работи :

- изготвува краткорочни, среднорочни и долгорочни програми за развој на соодветниот сегмент на гимнастиката, го следи нивното остварување и предлага и презема мерки за нивно остварување и реализација;

- предлага, од редот на тренерите по гимнастика, именување на републички селектори за соодветниот сегмент (машка или женска гимнастика, ритмичка гимнастика и сл.);

- учествува во работата на техничкиот комитет;

- врши и други работи.

Поблиски одредби за правата, надлежностите и обврските на лицата од став 1 од овој член се регулираат со соодветен акт што го донесува техничкиот комитет.

Член 60

Тренерите на Клубовите за гимнастички спортови, членки на Федерацијата, се организираат во Одбор на тренери во рамките на Федерацијата.

Задачите, работењето и одлучувањето се утврдува со општ акт (деловник) за својата работа што го донесува Одборот.

Член 61

Судиите во соодветните сегменти од гимнастичките спортови се организирани во Одбор на судии, кој се формира за секој сегмент посебно (машка, женска, ритмичка) и со неговата работа раководи комесарот за судиски прашања од соодветниот сегмент на гимнастиката кој мора да поседува судиско звање - **Бревет**.

Задачите, работењето и одлучувањето, се утврдува со Деловник што го донесува Одборот.

Член 62

Судиите од сите сегменти на гимнастичките спортови, во судењето и донесувањето на одлуки се независни. За својата работа се одговорни пред Комесарот за судиски прашања.

Член 63

Стручен увид и контрола над остварувањето на програмските активности на Клубовите, како и на работата на професионално вработените стручни и други лица кои ги остваруваат програмите во областа на тренажниот процес во гимнастиката, врши Федерацијата, преку соодветните Комесари.

5. ДИСЦИПЛИНСКА КОМИСИЈА

Член 64

Дисциплинската комисија е составена од 3 члена (претседател и два члена), секој член има заменик.

Членовите на Дисциплинската комисија се бирата од страна на Собранието на Федерацијата.

Дисциплинската комисија може да работи доклку се присутни сите членови или нивните заменици и одлуките се сметаат за донесени доколку се донесени со нозинство гласови .

Член 65

Дисциплинската комисија работи и изрекува дисциплински мерки врз основа на Дисциплинскиот правилник, кој го донесува Собранието на Федерацијата.

За дисциплинските прекршоци, кои ги разгледува Дисциплинската комисија, можат да се изречат следните казни:

- опомена;
- јавна опомена пред исклучување;

- забрана на настапување на натпреварите што ги организира Федерацијата и на другите натпревари како член на репрезентација;
- исклучување на подинец, клуб со временска казна.

Пред да ја изрече казната од став 1 на овој член, Дисциплинската комисија е должна да го сослуша лицето против кого се води дисциплинска постапка.

VII УЧЕСНИЦИ ВО СПОРТСКИТЕ АКТИВНОСТИ

Член 66

Спортисти - учесници во спортските активности, во смисла на Законот за спорт се:

- спортистите од сите возрасти кои учествуваат во спортските активности и
- сите учесници во спортско - рекреативните активности.

Член 67

Спортските активности се извршуваат аматерски и професионално.

Спортистот, кој спортските активности ги врши професионално, сите права и обврски од работен однос ги остварува при спортскиот клуб - работодавец, на начин утврден со закон и колективен договор.

Член 68

На спортистите кои спортската активност ја вршат аматерски, може да им се обезбеди бесплатно користење на објекти, опрема и реквизити, да им се исплаќа надомест за изгубена плата, патни и дневни трошоци за време на спортски тренинг и натпреварите, како и да им се создаваат други потребни услови за постигнување врвни спортски резултати.

На спортистите кои спортската активност ја вршат аматерски, спортскиот клуб може да им обезбеди хранарина до висина на просечна месечна плата што се остварува на ниво на Републиката.

Спортистите од став 1 на овој член, исто така можат да примаат парични и други награди за остварени спортски резултати, односно за вршење на спортска активност, под услови кои се утврдуваат со акт на спортскиот клуб.

Член 69

Спортскиот клуб во кој членува спортист - аматер, склучува договор со работодавецот, кај кого спортистот е во работен однос, со кој се утврдуваат правата и обврските на спортистот и на спортскиот клуб во врска со вршењето на спортскиот тренинг и натпреварите.

Одредбата од став 1 на овој член се однесува и за тренерот - аматер на спортистот.

Отсуството, на спортист ученик, односно студент од настава, заради вршење на спортски тренинг и натпревари, се уредува во согласност со соодветните закони од областа на образованието.

Член 70

Спортист странец ги остварува своите права и може да учествува во највисокиот степен на натпревари, доколку ги исполнува условите утврдени со Законот за спорт и со друг закон.

Највисок степен на натпревари во смисла на Законот за спорт се:

- настап во систем на натпревари од државен ранг;
- настап на меѓународни натпревари организирани во РМ.

Член 71

Спортистите сениори, државјани на Република Македонија, врз основа на постигнати резултати во одреден временски период, се стекнуваат со следниве спортски категории:

- спортист од светска категорија,
- спортист од меѓународна категорија и
- спортист од државна категорија.

Еднаш стекнатата спортска категорија има траен карактер и доживотно му припаѓа на спортистот како титула.

Член 72

Спортските категории спортистите ги стекнуваат врз основа на остварените резултати на официјалните натпревари, државни првенства, европски и светски првенства, светско универзитетско првенство и летни и зимски олимписки игри.

При утврдувањето на спортската категорија се вреднуваат само резултатите остварени на официјални меѓународни натпревари кои се во календарот на европските и светските асоцијации и државните првенства.

Член 73

Спортистите од помладите возрасни категории, можат да стекнат спортска категорија, согласно со одредбите од член 35 Законот за спорт и член 61 овој статут, доколку постигнат резултати, кои се предвидени за сениори согласно со одредбите од Законот за спорт и овој статут.

По исклучок од став 1 на овој член, доколку екипа или поединец ги исполнат условите предвидени во категоризацијата за учество и остварен пласман на светско или европско првенство во највисока старосна категорија за младинци, се стекнува категорија спортист од меѓународна категорија.

Член 74

Спортисти кои се стекнале со спортска категорија од членот 35 од Законот за спорт (натамошниот текст: категоризирани спортисти), имаат право на материјален надоместок и други видови награди.

Материјалниот надоместок е во вид на:

- а) паричен надоместок;
- б) надомест за изгубена плата и
- в) осигурување од последици од несреќен случај.

Член 75

Користењето на правата, остварени согласно со Законот за спорт и овој статут, е временски ограничено.

Правата кои произлегуваат од спортската категорија заслужен спортист од светска категорија, се користат четири години, под услов спортистот да е активен во тој период.

Правата кои произлегуваат од спортската категорија спортист од меѓународна категорија, се користат две години, под услов спортистот да е активен во тој период.

Правата кои произлегуваат од спортската категорија спортист од државна категорија се користат една година.

Член 76

Спортист може да оствари паричен надоместок и тоа на:

- спортист од светска категорија кој не е во работен однос, му се исплатува паричен надоместок во висина од две просечни плати исплатени на ниво на Републиката во претходната година во бруто износ и

-на спортистот од меѓународна категорија кој не е во работен однос, му се исплатува паричен надоместок во висина од 1,3 просечни плати исплатени на ниво на Републиката за претходната година, во бруто износ.

На спортист од светска категорија и на спортистот од меѓународна категорија кои се во работен однос, паричниот надоместок им се исплатува во нето износ од паричниот надоместок од став 1 алинеја 1, односно алинеја 2 на овој член.

Паричниот надоместок во нето износ од став 2 на овој член им се исплатува и на спортистите кои својата спортска активност ја вршат надвор од Република Македонија.

Член 77

Спортистите од државна категорија имаат право на материјален надоместок и други видови награди согласно со актите на спортскиот клуб каде што членуваат, односно Федерацијата на гимнастичките спортови на Република Македонија.

Член 78

Надоместокот за изгубена плата, заради отсуство од работа за подготовки и учество на натпревари на спортист од светска категорија и спортист од меѓународна категорија му се обезбедува согласно со одредбите од член 32 од Законот за спорт и член 58 од овој статут.

За спортистите од државна категорија надоместокот за изгубена плата, може да го обезбедува спортскиот клуб во које спортистот членува.

Категоризираниот спортист ги губи правата на материјален надоместок за стекната категорија ако:

-со правосилна судска пресуда е осуден на кривично дело за кое е пропишана казна затвор во траење најмалку шест месеци или

-му престанало државјанството на Република Македонија.

Федерацијата на гимнастичките спортови на Република Македонија е должна еднаш годишно во периодот од 1-31 декември во тековната година, да достави мислење до органот на државната управа надлежен за работите од областа на спортот, во однос на исполнување на обврските на категоризираниот спортист кон спортската федерација.

Надоместокот за плата, категоризираниот спортист го обезбедува преку работодавецот каде што е во работен однос.

Член 79

На категоризираниот спортист кој заради повреда стекната на тренинг или натпревар, породилно отсуство или болничко лекување, бил принуден да го прекине спортскиот тренинг или натпреварите во земјата или странство, му следува материјален надоместок најмногу во траење од една година од денот на прекилот.

Член 80

На стручното лице со чија стручна работа спортистот остварил врвен спортски резултат со кој ја стекнал категоријата спортист од светска категорија и спортист од меѓународна категорија му следува еднократна награда од 40% од вкупните средства што му следуваат на категоризираниот спортист за една година.

Доколку во остварувањето на врвниот спортски резултат на спортистот од став 1 на овој член учествувале повеќе стручни лица како стручен тим, наградата предвидена за едно лице се дели на учесниците кои партиципирале во работата на стручниот тим, согласно со општиот акт на Федерацијата на гимнастичките спортови на Република Македонија.

На стручните лица кои ги подготвуваат спортистите (тренери во клубовите), им следува 20% од сумата утврдена во став 1 на овој член.

Предлог за награда на стручно или на стручните лица, кои учествувале во остварување на спортскиот резултат на категоризираниот спортист, дава Федерацијата на гимнастичките спортови на Република Македонија, при доставување на предлог на листа за категоризација на спортистите, во предвидениот рок во член 48 од Законот за спорт.

Член 81

Категоризираниот спортист може, за освоениот пласман врз основа на кој ја стекнал категоријата, да добие и награда во вид на еднократна парична исплата, спортска опрема или друг вид награда.

Категоризираниот спортист може да биде наградуван и од други правни и физички лица.

Член 82

Категоризираниот спортист е должен да се придржува и да ги исполнува обврските што произлегуваат од актите на: спортскиот клуб чиј член е, Федерацијата на гимнастичките спортови на Република Македонија, МОК и меѓународната спортска федерација.

Доколку категоризираниот спортист не ги исполнува обврските од став 1 на овој член, се покренува постапка за одземање на правата од стекнатата категорија.

Постапката за одземање на правата од стекнатата категорија, ја покренува клубот чиј член е, Федерацијата на гимнастичките спортови на Република Македонија или органот на државната управа надлежен за работите од областа на спортот.

Член 83

Федерацијата на гимнастичките спортови на Република Македонија е должна, навреме да ја достави комплетната документација за предложените

кандидати за категоризирани спортисти. Податоците особено треба да содржат: меѓународен календар на светската или на европската федерација, билтен од меѓународниот натпревар, а доколку е остварен рекорд и записник и стручно лице-тренер, кој го води спортистот или екипата, адреса, електронска пошта, веб страна на меѓународната спортска федерација, и други податоци што се значајни за остварениот резултат.

Верификација на спортист од државна категорија врши Федерацијата на гимнастичките спортови на Република Македонија, која до органот на државната управа надлежен за работите на спортот, доставува листа со документација на спортистите од државна категорија, заради евиденција, согласно со член 48, став 4 од Законот за спортот.

VIII ЗДРАВСТВЕНА ЗАШТИТА И АНТИДОПИНГ КОНТРОЛА

Член 84

Лицата кои во спортските клубови активно се занимаваат со спортска, односно спортско - рекреативна активност, должни се да се подложат на здравствена контрола.

Здравствената контрола опфаќа здравствен преглед пред започнувањето, како и систематски контролни прегледи за време на учеството во спортските активности.

Бројот на систематските контролни прегледи го утврдува Федерацијата на гимнастичките спортови на Република Македонија со посебен општ акт.

Член 85

Здравствената контрола на учесниците во спортските активности ја врши лекар специјалист по спортска медицина.

Во општините во кои нема специјалист по спортска медицина, здравствената контрола на спортистите ќе ја врши лекар - специјалист по општа медицина или специјалист по внатрешни болести.

Член 86

Учесниците во спортските и спортско-рекреативните активности, здравствените прегледи ги остваруваат во рамките на редовното здравствено осигурување.

Спортските клубови обезбедуваат средства за здравствена контрола на спортистите доколку истите не се опфатени со задолжително здравствено осигурување.

Спортските клубови на спортистите кои спортската активност ја извршуваат професионално, им обезбедуваат задолжително здравствено осигурување.

Член 87

Се забранува стручното лице да го присилува спортистот да тренира или учествува на спортски натпревари во времето додека здравствено не е способен за тоа, или кога таквата активност би можела да ја влоши неговата здравствена состојба.

Член 88

Се забранува спортистите да земаат или на спортистите да им се даваат стимулативни средства, кои се забранети и штетни по здравјето.

Допинг - контролата е составен дел на мерките за здравствена контрола на спортистите.

IX ЕВИДЕНЦИЈА И УПРАВУВАЊЕ И КОНТРОЛА НА СПОРТСКИТЕ ОБЈЕКТИ

Член 89

Заради организирано следење и унапредување на состојбата и развојот на гимнастичките спортови и за водење на долгорочна политика во областа на гимнастичките спортови, Федерацијата на гимнастичките спортови на РМ, води евиденција за:

- спортските клубови;
- спортистите и други членови на спортските клубови;
- постигнати спортски резултати;
- стручни кадри;
- објектите и нивната опременост;
- врвни спортисти;
- награди и признанија;
- меѓународна спортска активност;
- меѓународни спортски приредби;
- научно-истражувачки проекти од областа на гимнастичките спортови;
- издавачка дејност во областа на гимнастичките спортови и
- други податоци за потребите на органот на државната управа надлежен за работите на спортот.

Евиденција водат и спортските клубови/друштвата кои се во состав на Федерацијата на гимнастичките спортови на РМ.

Член 90

Со објектите во кои спортските клубови ја остваруваат својата дејност управуваат извршните/управните одбори на спортските клубови, а надзор над нивната работа врши Собранието на спортскиот клуб, одборот за контрола на спортскиот клуб.

Спортските клубови се должни, спортските објекти во кои ја остваруваат својата дејност да ги користат за остварување на целите и задачите утврдени во нивните статuti и да придонесуваат за равој на гимнастичките спортови, како и за спортот пошироко.

Член 91

Извршниот одбор на Федерацијата определува лице, кое ќе се грижи за остварување на функцијата на спортските објекти во сопственост на Федерацијата и ќе презема мерки и активности за нивен понатамошен развој и подобрување на нивните услови, како и за предлагање на форми за успешно остварување на дејноста и за нивна успешна организација.

X ИМОТ НА ФЕДЕРАЦИЈАТА

Член 92

Недвижниот и движниот имот и средствата на Федерацијата стекнати по било кој основ се сопственост на Федерацијата.

Имотот, односно средствата на Федерацијата го сочинуваат:

- центрите во Дојран и Охрид
- паричните средства и други материјални вредности.

XI ФИНАСИРАЊЕ НА ФЕДЕРАЦИЈАТА

Член 93

Во остварувањето на активноста утврдена со овој Статут, Федерацијата располага со финансиски средства кои секоја календарска година се утврдуваат со финансиски план.

Финансиските средства се користат на начин определен со законските прописи и во согласност со начелата и критериумите за финансирање.

Член 94

Средствата за својата работа Федерацијата ги стекнува од:

- буџетот на Република Македонија;
- членарина, придонеси, партиципација од членовите и влезници;
- реклами, подароци и спонзорски прилози;
- маркетинг програми;
- организирање игри на среќа, согласно со закон;
- работата на центрите во Дојран и Охрид;
- од трговски друштва и
- други извори во согласност со закон.

Член 95

Материјално-финансиското работење на Федерацијата се врши врз основа на позитивните законски прописи од оваа област.

Член 96

За користењето и располагањето со средствата на Федерацијата, остварени од изворите наведени во член 58 од Статут, одлучуваат органите на Федерацијата, согласно надлежностите утврдени во Статут, кои преземаат мерки за економско целесообразно користење на средствата и за спречување и отстранување на незаконитостите.

Имотот, односно средствата на Федерацијата се користат исклучиво за остварување на целите и задачите, како и на функцијата на Федерацијата утврдени во Статутот.

Член 97

Федерацијата донесува годишен финансиски план за приходите и расходите.

Финансискиот план ги содржи приходите кои се стекнуваат по сите основи, како и расходите за активностите на Федерацијата: набавка на опрема и реквизити, одржување на опремата, плати на вработените, други надоместоци по основ на работен однос, материјални трошоци за работата на Федерацијата и други расходи сврзани со работата.

Наредбодател за извршување на финансискиот план на Федерацијата е Претседателот на Федерацијата.

XII СТРУЧНА СЛУЖБА

Член 98

Лицата што се вработени на неопределено работно време во Федерацијата, и ја остваруваат неговата функција (стручни работи, организациски, административно-технички, материјално-финансиски и други помошни работи) се членови на Стручната служба.

Организацијата, стручноста, правата и одговорноста, работата и работните задачи на лицата од Став 1 на овој член се утврдуваат со: Правилник на работодавецот за работниот однос и Правилник за систематизација на работите и работните задачи и систематизација на работните места, согласно Законот за работни односи и Колективниот договор во групацијата.

Член 99

Стручната служба не може да врши работи за други институции без согласност од Извршниот одбор на Федерацијата.

Член 100

Извршувањето на одделни работи, за кои се потребни пошироки и други стручни знаења, Федерацијата може да ги довери на други стручни и научни институции или соодветни стручни и научни лица.

Член 101

Членовите на Стручната служба не можат да бидат членови на органите од член 33 од овој Статут

XIII ПРЕСТАНОК НА ФЕДЕРАЦИЈАТА

Член 102

Федерацијата престанува да работи ако:

- за тоа одлучат членовите на седница на Собрание на Федерацијата со двотретинско мнозинство;
- ако бројот на Клубовите биде помал од два;
- по сила на Закон (КЗ на РМ) или ако Уставниот суд на Република Македонија донесе одлука дека програмата и статутот на Федерацијата не се во согласност со Уставот или се во спротивност на Законот;
- се утврди дека Федерацијата престанала со работа.

Одлуката на Собранието на Федерацијата за негово престанување се смета дека е донесена доколку за неа гласале две третини од членовите на Собранието, по претходно изјаснување на сите Клубови во Републиката.

Член 103

За донесувањето на одлуката за престанок со работа на Федерацијата, претседателот на Федерацијата, во рок 15 дена од денот на донесувањето, задолжително, писмено ги известува: Основниот суд при кој е регистрирана и органот на државната управа надлежен за работите на спортот.

Имотот (недвижен и движен) на Федерацијата неговите обврски и права, во случај на престанок, преминуваат во сопственост на Клубовите/Друштвата за гимнастички спортови.

XIV ПРЕОДНИ И ЗАВРШНИ ОДРЕДБИ

Член 104

Федерацијата и Клубовите се должни, најдоцна 6 месеци од влегувањето во сила на овој Статут, да ги усогласат и донесат Статутите и сите општи и поединечни акти, и да го усогласат своето работење според овој Статут.

Член 105

Иницијатива за изменување или дополнување на Статутот може да покрене секој член на Собранието, Извршниот одбор и Техничкиот Комитет на Федерацијата.

За иницијативата за изменување и дополнување на Статутот одлучува Извршниот одбор на Федерацијата.

Изменувањето и дополнувањето на овој Статут се врши по постапка и на начин за негово донесување.

Член 106

Толкување на одредбите од Статут дава Собранието, а помеѓу две Собранија Извршниот одбор на Федерацијата.

Член 107

Со влегување во сила на овој Статут, престанува да важи Статутот на Федерацијата на гимнастичките спортови на Република на Македонија, донесен на Собранието на Федерацијата на гимнастичките спортови на Република Македонија, на седницата одржана на ден 02.12.2002 година и Изменувањата и дополнувањата на Статутот на Федерацијата на гимнастичките спортови на Република на Македонија, донесени на Собранието на Федерацијата на гимнастичките спортови на Република Македонија, на седниците одржани на ден 09.05.2003 година и 27.02.2004 година .

Член 108

Овој Статут влегува во сила со денот на усвојувањето на Собранието на Федерацијата.

**ФЕДЕРАЦИЈА НА ГИМНАСТИЧКИТЕ
СПОРТОВИ НА РЕПУБЛИКА МАКЕДОНИЈА**

ПРЕТСЕДАТЕЛ,
Љупчо Арнаудов

Федерација на гимнастички спортови на Македонија
Ул. Партизанска бр.5
Битола

Tel/fax 047 22 32 99
www.fgsm.com.mk
contact@fgsm.com.mk